



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

9 ta' Ġunju 2016*

“Rinviju għal deċiżjoni preliminari — Ambjent — Skart — Trasporti — Regolament (KE) Nru 1013/2006 — Artikolu 2(35)(g)(iii) — Trasport illegali — Informazzjoni żbaljata jew mhux koerenti inserita fid-dokument inkluż fl-Anness VII ta' dan ir-regolament — Artikolu 50(1) — Sanzjonijiet applikabbli f'każ ta' ksur tad-dispożizzjonijiet tal-imsemmi regolament — Proporzjonalità”

Fil-Kawża C-69/15,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Fővárosi Közigazgatási és Munkaügyi Bíróság (qorti amministrattiva u tax-xogħol ta' Budapest, L-Ungerija), permezz ta' deċiżjoni tat-2 ta' Frar 2015, li waslet fil-Qorti tal-Ġustizzja fis-16 ta' Frar 2015, fil-proċedura

Nutrivet D.O.O.E.L.

vs

Országos Környezetvédelmi és Természetvédelmi Főfelügyelőség,

IL-QORTI TAL-ĠUSTIZZJA (Ir-Raba' Awla),

komposta minn T. von Danwitz, President tal-Awla, C. Lycourgos (Relatur), E. Juhász, C. Vajda u K. Jürimäe, Imħallfin,

Avukat Ġenerali: Y. Bot,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għall-Gvern Ungeriz, minn Z. Fehér u G. Koós kif ukoll minn M. Tátrai, bħala aġenti,
- għall-Gvern Lussemburgiż, minn D. Holderer, bħala aġent,
- għall-Gvern Olandiż, minn B. Koopman, M. Bulterman u H. Stergiou, bħala aġenti,
- għall-Kummissjoni Ewropea, minn L. Havas, A. Sipos u D. Loma-Osorio Lerena, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet

* Lingwa tal-kawża: l-Ungeriz.

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 2(35)(g)(iii), tal-Artikolu 18(1)(a) u tal-Artikolu 50 tar-Regolament (KE) Nru 1013/2006 tal-Parlament Ewropew u tal-Kunsill, tal-14 ta' Ġunju 2006, dwar [trasporti] ta' skart (ĠU L 190, p. 1), kif emendat bir-Regolament tal-Kummissjoni (UE) Nru 255/2013, tal-20 ta' Marzu 2013 (ĠU L 79, p. 19) (iktar 'il quddiem ir-"Regolament Nru 1013/2006"), kif ukoll tal-punt 15 tal-Anness I Ċ ta' dan ir-regolament.
- 2 Din it-talba ġiet ippreżentata fil-kuntest ta' kawża bejn Nutrivet D.O.O.E.L. u l-Országos Környezetvédelmi és Természetvédelmi Főfelügyelőség (awtorità nazzjonali inkarigata mill-ispezzjoni u l-protezzjoni tal-ambjent u tan-natura, iktar 'il quddiem l-"awtorità nazzjonali tal-ispezzjoni"), dwar multi amministrattivi imposti minn din tal-aħħar minhabba ksur tal-leġislazzjoni marbuta mat-trasport tal-iskart.

Il-kuntest ġuridiku

Id-dritt tal-Unjoni

Ir-Regolament Nru 1013/2006

- 3 Il-premessi 1, 7, 15, 21 u 33 tar-Regolament Nru 1013/2006 jipprovdu:

“(1) L-għan u l-komponent ewlieni u predominanti ta' dan ir-Regolament huwa l-protezzjoni ta' l-ambjent, filwaqt li l-effetti tiegħu fuq il-kummerċ internazzjonali huma biss inċidentali.

[...]

(7) Huwa importanti li jiġu organizzati u regolati s-supervizjoni u l-kontroll ta' [trasporti] ta' skart b'mod li jittiehed kont tal-htieġa li jiġu pprezervati, protetti u mtejbja l-kwalità ta' l-ambjent u s-saħħa tal-bniedem u b'mod li jippromovi applikazzjoni aktar uniformi tar-Regolament fil-Komunità kollha.

[...]

(15) Fil-każ ta' [trasporti] ta' skart elenkat fl-Anness III, IIIA jew IIIB destinat għal operazzjonijiet ta' rkupru, huwa xieraq li jiġi żgurat livell minimu ta' supervizjoni u kontroll billi jinħtieġ li tali trasporti jkunu akkumpanjati minn ċerta informazzjoni.

[...]

(21) Fil-każ ta' [trasporti] ta' skart destinat għall-irkupru, għandhom jkunu Istat Membri li jiżguraw li l-facilitajiet ta' l-immaniġġjar ta' skart koperti mid-Direttiva 96/61/KE [tal-Kunsill 96/61/KE, tal-24 ta' Settembru 1996, dwar il-prevenzjoni u l-kontroll integrat tat-tniġġis (ĠU Edizzjoni Speċjali bil-Malti, Kapitolu 15, Vol. 3, p. 80), kif emendata bir-Regolament (KE) Nru 166/2006 tal-Parlament Ewropew u tal-Kunsill, tat-18 ta' Jannar 2006 (ĠU L 33, p. 1),] japplikaw l-aħjar tekniki disponibbli kif definiti f'dik id-Direttiva u skond il-permess ta' l-impjant. L-Istat Membri għandhom ikunu jistgħu jiżguraw li l-iskart jiġi ttrattat skond standards ta' protezzjoni ambjentali li jorbtu legalment stabbiliti fil-leġislazzjoni Komunitarja fir-rigward ta' operazzjonijiet ta' rkupru u li, b'kont meħud ta' l-Artikolu 7(4) tad-Direttiva 2006/12/KE [tal-Parlament Ewropew u

tal-Kunsill, tal-5 ta' April 2006, dwar l-iskart (ĠU L 114, p.9)], l-iskart jiġi trattat skond pjan ta' immaniġġar ta' skart stabbiliti skond dik id-Direttiva bl-iskop li tiġi żgurata l-implimentazzjoni ta' obbligi ta' irkupru jew ta' riċiklaġġ li jorbtu legalment stabbiliti fil-leġislazzjoni Komunitarja.

[...]

(33) Għandhom jittieħdu l-passi meħtieġa sabiex jiġi żgurat li, b'konformità mad-Direttiva 2006/12/KE u leġislazzjoni Komunitarja oħra dwar l-iskart, skart trasportat fil-Komunità u skart importat fil-Komunità jiġi mmaniġġat, tul il-perjodu [tat-trasport] u inkluż matul l-irkupru jew ir-rimi fil-pajjiż ta' destinazzjoni, mingħajr ma jipperikola s-saħha tal-bniedem u mingħajr ma jintużaw proċessi jew metodi li jkunu jistgħu jagħmlu ħsara lill-ambjent. [...]"

4 L-Artikolu 1(1) tar-Regolament Nru 1013/2006 jipprovdi li dan tal-aħħar jistabbilixxi proċeduri u reġimi ta' kontroll applikabbli għat-trasport tal-iskart, skont l-orijini, id-destinazzjoni u r-rotta tal-trasport, it-tip ta' skart ittrasportat u t-tip ta' trattament li għandu jiġi applikat fuq l-iskart fid-destinazzjoni tiegħu.

5 L-Artikolu 2 ta' dan ir-regolament, intitolat "Definizzjonijiet", jipprovdi:

"Għall-finijiet ta' dan ir-Regolament:

[...]

12) 'negozjant' huwa kwalunkwe persuna li taġixxi fir-rwol ta' prinċipal sabiex tixtri u sussegwentement tbiegħ skart, inklużi tali negozjanti li ma jiehdux pussess fiżiku ta' l-iskart, u kif imsemmi fl-Artikolu 12 tad-Direttiva 2006/12/KE;

13) 'sensar' huwa kwalunkwe persuna li torganizza l-irkupru jew ir-rimi ta' skart fisem haddieħor, inklużi dawk is-sensara li ma jiehdux pussess fiżiku ta' l-iskart, kif imsemmi fl-Artikolu 12 tad-Direttiva 2006/12/KE;

14) 'destinatarju' tfisser il-persuna jew l-imprezza taħt il-ġurisdizzjoni tal-pajjiż tad-destinazzjoni li lilhom jiġi trasportat l-iskart għall-irkupru jew għar-rimi;

15) 'notifikatur' tfisser:

a) fil-każ ta' [trasport] li jorigina minn Stat Membru, kull persuna fiżika jew ġuridika taħt il-ġurisdizzjoni ta' dak l-Istat Membru li jkollha l-intenzjoni li twettaq [trasport] ta' skart jew li għandha l-intenzjoni li tqabbad lil min iwettaq [trasport] ta' skart u li lilha jiġi assenjat id-dover tan-notifika. In-notifikatur huwa wahda mill-persuni jew korpi elenkati hawn taħt, magħżul skond il-grad stabbilit f'din il-lista:

[...]

iv) negozjant reġistrat, li ġie awtorizzat bil-miktub mill-produttur oriġinali, l-produttur ġdid jew l-kollektur liċenzjat speċikati fil-punti (i), (ii) u (iii) sabiex jaġixxi f'ismu bħala notifikatur;

v) sensar reġistrat awtorizzat bil-miktub mill-produttur oriġinali, l-produttur ġdid jew il-kollektur liċenzjat speċifikati fil-punti (i), (ii) u (iii) sabiex jaġixxi f'ismu bħala notifikatur;

[...]

22) 'pajjiż tad-dispaċċ' tfisser kwalunkwe pajjiż li minnu jibda jew huwa ippjanat li jibda [trasport] ta' skart;

23) ‘pajjiż tad-destinazzjoni’ tfisser kwalunkwe pajjiż li fih jasal jew ikun ippjanat li jasal [trasport] ta’ skart għall-irkupru jew għar-rimi hemmhekk, jew għall-iskop ta’ tagħbija qabel irkupru jew rimi f’żona li ma hija taħt il-ġurisdizzjoni nazzjonali ta’ l-ebda pajjiż;

[...]

35) ‘[trasport] illegali’ tfisser kwalunkwe [trasport] ta’ skart li jittwettaq:

[...]

(ċ) bil-kunsens miksub mill-awtoritajiet kompetenti konċernati permezz ta’ falsifikazzjoni, rappreżentazzjoni ħażina jew frodi; jew

[...]

g) li, in konnessjoni ma [trasport] ta’ skart kif imsemmija fl-Artikoli 3(2) u (4), irrizulta minħabba li:

[...]

iii) [it-trasport] twettaq b’mod mhux speċifikat materjalment fid-dokument espost fl-Anness VII.”

6 L-Artikolu 3 tar-Regolament Nru 1013/2006, intitolat “Qafas proċedurali ġenerali”, jipprevedi, fil-paragrafu 2 tiegħu li:

“[it-trasporti] tat-tipi ta’ skart li ġejjin destinati għall-irkupru għandhom ikunu suġġetti għar-rekwiziti ġenerali ta’ informazzjoni stabbiliti fl-Artikolu 18, jekk l-ammont ta’ skart imbarkat ikun akbar minn 20 kg:

a) skart elenkat fl-Anness III jew III B ;

[...]”

7 L-Artikolu 18 ta’ dan ir-regolament, intitolat “Ċerta informazzjoni rekwizita ma’ l-iskart”, jipprovdi li:

“1. Dak l-iskart kif imsemmi fl-Artikolu 3(2) u (4) li huwa previst se jiġi trasportat għandu jkun suġġett għar-rekwiziti proċedurali li ġejjin:

a) Bil-għan li tiġi faċilitata s-sorveljanza tal-progress fuq ir-rotta [tat-trasport] ta’ tali skart, il-persuna taħt il-ġurisdizzjoni tal-pajjiż tad-dispaċċ li torganizza [t-trasport] għandu jiżgura li l-iskart huwa akkumpanjat mid-dokument li jinsab fl-Anness VII.

b) Id-dokument li jinsab fl-Anness VII għandu jiġi ffirmat mill-persuna li torganizza [t-trasport] qabel ma jsir [it-trasport] u għandu jiġi ffirmat mill-impjant ta’ rkupru jew mil-laboratorju u d-destinatarju meta l-iskart in kwistjoni ikun riċevut.

[...]

3. Għall-finijiet ta’ spezzjoni, infurzar, ippjanar u statistika, l-Istati Membri jistgħu, skont il-ligi nazzjonali, jitolbu l-informazzjoni kif imsemmi fil-paragrafu 1 dwar [it-trasporti] koperti minn dan l-Artikolu.

[...]”

8 L-Artikolu 24 tal-imsemmi regolament, intitolat “Tehid lura meta [t-trasport] ikun illegali”, jipprovd:

“1. Fejn xi awtorità kompetenti tiskopri [trasport] li hija tikkunsidra bħala [trasport] illegali, hija għandha tinforma minnufih lill-awtoritajiet kompetenti l-oħrajn konċernati.

2. Jekk ir-responsabbiltà ta’ [trasport] illegali tkun tan-notifikatur, l-awtorità kompetenti tad-dispaċċ għandha tiżgura li l-iskart in kwistjoni jiġi:

- a) meħud lura min-notifikatur de facto; jew, jekk ma tkun giet preżentata ebda notifika,
- b) meħud lura min-notifikatur de iure; jew, jekk mhux prattikament possibbli,
- ċ) meħud lura mill-awtorità kompetenti tad-dispaċċ innifisha jew minn persuna fiżika jew ġuridika fisimha; jew, jekk mhux prattikament possibbli,
- d) alternattivament irkuprat jew mormi fil-pajjiż tad-destinazzjoni jew tad-dispaċċ mill-awtorità kompetenti tad-dispaċċ innifisha jew minn persuna fiżika jew ġuridika fisimha; jew, jekk mhux prattikament possibbli,
- e) alternattivament irkuprat jew mormi f’pajjiż ieħor mill-awtorità kompetenti tad-dispaċċ innifisha jew minn persuna fiżika jew ġuridika fisimha jekk l-awtoritajiet kompetenti kollha konċernati jaqblu.

[...]

3. Jekk ir-responsabbiltà [tat-trasport] illegali hija tad-destinatarju, l-awtorità kompetenti tad-destinazzjoni għandha tiżgura li l-iskart in kwistjoni jiġi rkuprat jew mormi b’mod ambjentalment san:

- a) mid-destinatarju; jew, jekk mhux prattikament possibbli,
- b) mill-awtorità kompetenti nnifisha jew minn persuna fiżika jew ġuridika fisimha.

[...]

9. Fil-każ ta’ [trasport] illegali kif definit fil-punt 35(g) ta’ l-Artikolu 2, il-persuna li torganizza [it-trasport] għandha tkun sugġetta għall-istess obbligi stabbiliti f’dan l-Artikolu bħan-notifikatur.

[...]”

9 Skont l-Artikolu 42 ta’ dan l-istess regolament, intitolat “Rekwiziti proċedurali għall-importazzjoni minn xi pajjiż Parti għall-Konvenzjoni ta’ Basel [dwar il-kontroll tal-moviment [transkonfinali] ta’ skart perikoluż u r-rimi tiegħu, iffirmata fit-22 ta’ Marzu 1989, approvata f’isem il-Komunità Ekonomika Ewropea bid-Deċiżjoni tal-Kunsill 93/98/KEE, tal-1 ta’ Frar 1993 (ĠU Edizzjoni Speċjali bil-Malti, Kapitolu 11, Vol. 18, p. 301] jew minn xi żoni oħrajn f’sitwazzjonijiet ta’ kriżi jew ta’ gwerra”:

“1. Fejn jiġi importat skart fil-Komunità u jiġi destinat għar-rimi minn pajjiżi Partijiet għall-Konvenzjoni ta’ Basel, għandhom japplikaw id-dispożizzjonijiet tat-Titolu II mutatis mutandis bl-adattamenti u ż-żidiet elenkati fil-paragrafi 2 u 3.

[...]

4. It-trasport jista' jsir biss jekk, minbarra r-rekwiziti previsti fit-Titolu II :

- a) in-notifikatur ikun irċieva kunsens bil-miktub mill-awtoritajiet kompetenti tad-dispaċċ, tad-destinazzjoni u, fejn ikun il-każ, ta' transitu u jekk il-kundizzjonijiet stabbiliti jiġu sodisfatti;
- b) ġie konkluz kuntratt, li jkun sar effettiv, bejn in-notifikatur u d-destinatarju kif meħtieġ fit-tieni subparagrafu tal-punt 4 tal-Artikolu 4 u fl-Artikolu 5;
- ċ) ġiet stabbilita garanzija finanzjarja jew assigurazzjoni ekwivalenti li tkun saret effettiva kif meħtieġ fit-tieni subparagrafu tal-punt 5 tal-Artikolu 4 u fl-Artikolu 6; u
- d) jiġi żgurat l-immaniġġar ambjentalment san kif imsemmi fl-Artikolu 49.

[...]"

- 10 Skont l-Artikolu 45 tar-Regolament Nru 1013/2006, intitolat "Rekwiziti proċedurali għall-importazzjoni minn xi pajjiż li għalih ma tapplikax id-Deciżjoni [C(2001) 107 finali tal-Kunsill tal-OECD dwar ir-reviżjoni tad-deċiżjoni C(92) 39 finali dwar il-kontroll tal-movimenti transkonfinali ta' skart intiż għal operazzjonijiet ta' rkupru] u li huwa Parti għall-Konvenzjoni ta' Basel jew minn xi żoni oħrajn f'sitwazzjonijiet ta' kriżi jew ta' gwerri", jipprovdi:

"Fejn skart destinat għall-irkupru jiġi importat fil-Komunità:

- a) minn xi pajjiż li għalih id-Deciżjoni [tal-Organizzazzjoni ta' Kooperazzjoni u ta' Żvilupp Ekonomiku (OECD)] ma tapplikax; [...]

[...]

L-Artikolu 42 għandu japplika *mutatis mutandis*."

- 11 L-Artikolu 49 ta' dan ir-regolament, intitolat "Protezzjoni ta' l-Ambjent", fil-paragrafu 1 tiegħu jipprovdi li:

"Il-produttur, in-notifikatur u impriża oħrajn involuti fi[t-trasport] ta' skart u/jew l-irkupru jew ir-rimi tiegħu għandhom jieħdu l-passi meħtieġa sabiex jassiguraw li kull skart li huma jittrasportaw jiġi mmaniġġat mingħajr periklu għas-saħħa umana u b'mod ambjentalment san matul il-perjodu ta[t-trasport] u matul l-irkupru u r-rimi tiegħu. Partikolarment, meta [t-trasport] isir fil-Komunità, għandhom ikunu rispettati r-rekwiziti ta' l-Artikolu 4 tad-Direttiva 2006/12/KE u ta' liġijiet oħra Komunitarji dwar l-iskart."

- 12 L-Artikolu 50 tal-imsemmi regolament, intitolat "Infurzar fl-Istati Membri", jipprovdi li:

"1. L-Istati Membri għandhom jistabbilixxu r-regoli dwar il-pieni applikabbli għall-ksur tad-dispożizzjonijiet ta' dan ir-Regolament u għandhom jieħdu kull miżura neċessarja sabiex jiżguraw li dawn jiġu implimentati. Il-pieni previsti għandhom ikunu effettivi, proporzjonati u dissważivi. L-Istati Membri għandhom jinnotifikaw lill-Kummissjoni bil-liġi nazzjonali dwar il-prevenzjoni u l-iskoperta ta' [trasporti] illegali u l-pieni għal [trasporti] bħal dawn. [...]

[...]

4. L-ispezzjonijiet ta[t-trasporti] għandhom jinkludu l-verifika ta' dokumenti, il-konferma tal-identità u, fejn opportun, il-kontroll fiżiku tal-iskart.

[...]"

- 13 Il-punt 15 tal-Anness I C tal-istess regolament, intitolat “Istruzzjonijiet speċifiċi għall-mili tad-dokument ta’ notifika”, huwa redatt kif ġej:

“Normalment, id-destinatarju jkun il-faċilità ta’ rimi jew ta’ rkupru mogħtija fil-parti 10. F’xi każijiet, madankollu, id-destinatarju jista’ jkun persuna oħra, per eżempju, kummerċjant, broker, jew entità korporattiva, bħall-kwartieri ġenerali jew l-indirizz postali tal-faċilità ta’ rimi jew ta’ rkupru fil-parti 10. Sabiex jaġixxi/tagixxi bħala destinatarju, kummerċjant, broker jew entità korporattiva għandu/ha jkun/tkun taħt il-ġurisdizzjoni tal-pajjiż destinatarju u jkollu/ha xi form’oħra ta’ kontroll legali fuq l-iskart fil-ħin meta l-konsenja tasal fil-pajjiż destinatarju. F’dawn il-każijiet, it-tagħrif relatat mal-kummerċjant, broker jew entità korporattiva għandu jimtela fil-parti 2.”

- 14 Fl-Anness III tar-Regolament Nru 1013/2006 hemm inkluża l-“Lista ta’ skart suġġett għar-rekwizit ġenerali ta’ informazzjoni stipulat fl-Artikolu 18 [ta’ dan ir-regolament]”, intitolata “skart elenkat bħala “aħdar” (iktar ’il quddiem il-“lista hadra”).

- 15 Fl-Anness VII tar-Regolament Nru 1013/2006, intitolat “Informazzjoni li takkumpanja [t-trasporti] ta’ skart kif imsemmi fl-Artikolu 3(2) u (4)”, hemm inkluz id-dokument imsemmi fl-Artikolu 18(1) ta’ dan ir-regolament (iktar ‘il quddiem id-“dokument ta’ akkumpanjament”). Dan l-Anness VII huwa kif ġej:

Informazzjoni dwar il-konsenja ⁽¹⁾			
1. Il-persuna li torganizza l-vjeġġ Isem: Indirizz: Persuna ta' kuntatt: Tel. Posta elettronika:		2. L-importatur/id-destinatarju Isem: Indirizz: Persuna ta' kuntatt: Tel. Posta elettronika:	
3. Il-kwantità reali: Tunnellati (Mg) m ³ :		4. Id-data li fiha seħħ il-vjeġġ:	
5.(a) L-ewwel trasportatur ⁽²⁾ Isem: Indirizz: Persuna ta' kuntatt: Tel. Feks: Posta elettronika: Mezz tat-trasport: Data tat-trasferiment Firma:	5.(b) It-tieni trasportatur Isem: Indirizz: Persuna ta' kuntatt: Tel. Feks: Posta elettronika: Mezz tat-trasport: Data tat-trasferiment Firma:	5.(c) It-tielet trasportatur Isem: Indirizz: Persuna ta' kuntatt: Tel. Feks: Posta elettronika: Mezz tat-trasport: Data tat-trasferiment Firma:	
6. Il-ġeneratur tal-iskart ⁽³⁾ Il-produttur(i) oriġinali, il-produttur(i) il-ġdid/ġodda jew il-kollektur: Isem: Indirizz: Persuna ta' kuntatt: Tel. Posta elettronika:		8. L-operazzjoni ta' rkupru (jew jekk xieraq l-operazzjoni ta' rimi fil-każ tal-iskart imsemmi fl-Artikolu 3(4)): Kodiċi-R/Kodiċi-D:	
		9. Deskrizzjoni tas-soġġett tal-iskart:	
7. Faċilità ta' rkupru ☐ Laboratorju ☐ Isem: Indirizz: Persuna ta' kuntatt: Tel. Posta elettronika:		10. Identifikazzjoni ta' skart (imla l-kodiċijiet rilevanti): (i) L-Anness IX ta' Basel: (ii) L-OECD (jekk differenti minn (i)): (iii) L-Anness IIIA ⁽⁴⁾ : (iv) L-Anness IIIB ⁽⁵⁾ : (v) Il-lista tat-tipi tal-iskart tal-KE: (vi) Il-kodiċi nazzjonali:	
11. Il-Pajjiżi/I-Istati kkonċernati:			
Pajjiż tal-esportazzjoni/tal-ispedizzjoni		Tranżitu	
12. Dikjarazzjoni tal-persuna li torganizza l-vjeġġ: Jiena niċċertifika li, safejn naf jien, l-informazzjoni mogħtija hawn fuq hija kompluta u korretta. Jiena niċċertifika wkoll li dhalet f'obbligi kontrattwali effettivi bil-miktub mad-destinatarju (mhux meħtieġ fil-każ tal-iskart imsemmi fl-Artikolu 3(4)). Isem: Data: Firma:			
13. Firma tad-destinatarju mal-wasla tal-iskart: Isem: Data: Firma:			
DIN IL-PARTI GHANDHA TIMTELA MILL-FAĊILITÀ TA' RKUPRU JEW MIL-LABORATORJU:			
14. Il-konsenja waslet fil-faċilità ta' rkupru ☐ jew fil-laboratorju ☐		Il-kwantità li waslet: Tunnellati (Mg) m ³ :	
Isem:		Firma:	

⁽¹⁾ L-informazzjoni li takkumpanja vjeġġi ta' skart elenkati fil-lista ekoloġika u ddestinati għall-irkupru jew skart iddestinati għal analiżi fil-laboratorju skont ir-Regolament (KE) Nru 1013/2006. B'leż timla dan id-dokument, ara wkoll l-istruzzjonijiet korrispondenti speċifiċi kif jinsabu fl-Anness IC tar-Regolament (KE) Nru 1013/2006.

⁽²⁾ Jekk hemm aktar minn tliet trasportaturi, eżmeż l-informazzjoni kif meħtieġa fil-blokk 5 (a), (b), (c).

⁽³⁾ Meta l-persuna li torganizza l-vjeġġ ma tkunx il-produttur jew il-kollektur, għandha tigi pprovduta informazzjoni dwar il-produttur jew il-kollektur.

⁽⁴⁾ Għandhom jiġu użati l-kodiċijiet rilevanti kif indikat fl-Anness IIIA tar-Regolament (KE) Nru 1013/2006, kif xieraq f'sekwenza. Certi entrati ta' Basel bħal B1100, B3010 u B3020 huma ristretti biss għal flussi ta' skart speċifiċi, kif indikat fl-Anness IIIA.

⁽⁵⁾ Għandhom jiġu użati l-kodiċijiet BEU elenkati fl-Anness IIIB tar-Regolament (KE) Nru 1013/2006.

Id-dritt Ungeriz

- 16 L-Artikolu 19(1) tal-hulladékról szóló 2012. évi CLXXXV. törvény (liġi Nru CLXXXV tal-2012, dwar l-iskart, Magyar Közlöny 2012/160., iktar ‘il quddiem id-“liġi dwar l-iskart”), jipprovd li:

“L-iskart jista’ jiddahhal fit-territorju Ungeriz b’mod konformi mad-dispożizzjonijiet tar-Regolament [Nru 1013/2006], kif ukoll id-digriet governattiv marbut mal-moviment transkonfinali tal-iskart.”

17 L-Artikolu 86(1) ta' din il-liġi jipprovdi:

“Il-persuni fiżiċi jew ġuridiċi, persuni li jaħdmu għal rashom jew organi mingħajr personalità ġuridika li:

- a) jiksru d-dispożizzjonijiet leġiżlattivi, dispożizzjonijiet direttament applikabbli tal-atti tal-Unjoni Ewropea jew deċiżjonijiet amministrattivi fil-qasam tal-ġestjoni tal-iskart,
- b) jeżerċitaw attività ta' ġestjoni ta' skart suġġetta għall-kunsens jew għal ftehim tal-awtoritajiet, għal reġistrazzjoni minnhom jew notifika lilhom, mingħajr ma jkunu kisbu tali kunsens, ftehim jew reġistrazzjoni, jew effettwaw tali notifika, jew eżerċitaw l-imsemmija attività skont dettalji differenti minn dawk stabbiliti fiha, jew
- ċ) ma jkunux, jew ma jkunux debitament informaw l-awtorità responsabbli għall-protezzjoni tal-ambjent bil-produzzjoni jew bil-ħolqien ta' prodotti sekondarji, jew jużaw, jitqieghdu fiċ-ċirkolazzjoni jew jaħżnu skart bħala prodotti jew prodotti sekondarji,

huma suġġetti għal multa għal ġestjoni tal-iskart, li hija imposta mill-awtorità responsabbli għall-protezzjoni tal-ambjent skont id-digriet governattiv li jistabbilixxi d-dettalji għall-multi għall-ġestjoni tal-iskart.”

18 L-Artikolu 1 tal-hulladékgazdálkodási bírság mértékéről, valamint kiszabásának és megállapításának módjáról szóló 271/2001. Kormányrendelet (Digriet Governattiv Nru 271, dwar l-ammont tal-multa għall-ġestjoni tal-iskart, u li jiddetermina d-dettalji ta' impożizzjoni u ta' determinazzjoni tal-istess), tal-21 ta' Diċembru 2001 (*Magyar Közlöny* 2001/150., iktar 'il quddiem id-“digriet governattiv”), jipprovdi:

“1. L-ammont tal-multa huwa – suġġett għal dak li huwa stabbilit fl-Artikolu 2(4) sa (8) u fl-Artikolu 3(4) ta' dan id-digriet – fil-prodott, ikkalkulat skont l-Anness, ammonti bażiċi tal-multa stabbilita f'dan id-digriet u l-koeffiċjenti ta' proporzjonalità li jemendawhom.

[...]

3. L-ammont bażiku tal-multa skont il-ġestjoni tal-iskart (iktar 'il quddiem l-‘ammont bażiku’) ma jeċċedix:

[...]

f) mitejn elf forint [Ungeriz (HUF)] fil-każ ta' moviment transkonfinali illegali ta' skart mhux perikoluż.

[...]

5. L-ammont bażiku jista' jiġi stabbilit fil-proporzjon ta' 25 % sa 100 % tal-ammonti ddeterminati skont il-paragrafi 3 u 4 ta' dan l-artikolu, u tal-Artikolu 2(3), mingħajr ħsara għall-każijiet previsti fil-paragrafu 3(e) ta' dan l-Artikolu, jekk l-awtur tal-ksur ikun għamel tajjeb għall-konsegwenzi u waqqaf dan il-ksur qabel ma tkun ittiehdet id-deċiżjoni li timponi l-multa.”

19 Skont l-Artikolu 3 ta' dan id-digriet governattiv:

“1. Id-determinazzjoni tal-ammont tal-multa jehtieg li l-ewwel jiġi identifikat l-ammont bażiku.

[...]

4. Fil-każ ta' moviment transkonfinali illegali ta' skart (importazzjoni, esportazzjoni jew tranżitu mit-territorju nazzjonali), l-ammont tal-multa li għandha tithallas hija stabbilita billi jiġi mmultiplikat l-ammont bażiku identifikat skont l-Artikolu 1(3)(f) jew (g) ta' dan id-digriet maċ-ċifra li tirrappreżenta l-piż tal-iskart. Jekk il-piż tal-iskart ma jistax jiġi ddeterminat b'mod preċiż, huwa meqjus b'mezz li jinsab f'firxa ta' piżijiet stmati f'tunnellati."

Il-kawża prinċipali u d-domandi preliminari

- 20 Mid-deċiżjoni tar-rinviju jirriżulta li l-kontrolli mwettqa fil-15 u t-18 ta' Ottubru 2013 mill-awtoritajiet Ungerizi fuq żewġ trakkijiet irregistrati fl-Eks-Repubblika Jugoslava tal-Maċedonja li kienu qegħdin biex jidhlu fit-territorju Ungeriz irrilevaw li dawn tal-aħħar kienu qegħdin jittrasportaw kunsinni ta' 23.2 tonnelli u ta' 21.8 tonnelli rispettivament ta' skart tal-karti li jaqa' taħt il-lista l-ħadra. Kull waħda minn dawn il-kunsinni kienet akkumpanjata mid-dokument ta' akkumpanjament kif ukoll minn nota ta' kunsinna internazzjonali.
- 21 Fir-rigward tal-ewwel kunsinna, id-dokument ta' akkumpanjament kien jindika, fil-kaxxa 1 tiegħu, li Nutrivet kienet torganizza t-trasport, u, fil-kaxxi 2 u 7, li Hamburger Recycling Group GmbH, li tinsab f'Wiener Neudorf (L-Awstrija), kienet kemm l-importatur-destinatarju u l-faċilità ta' rkupru, filwaqt li n-nota ta' kunsinna internazzjonali kienet issemmi li din il-kunsinna kellha tiġi mwassla fis-sede ta' Hamburger Hungária Kft., kumpannija rregolata mid-dritt Ungeriz stabbilit f'Dunaújváros (L-Ungerija).
- 22 Fir-rigward tat-tieni kunsinna, id-dokument ta' akkumpanjament kien jindika, fil-kaxxa 1 tiegħu, li Nutrivet kienet torganizza t-trasport, u, fil-kaxxi 2, li Hamburger Recycling Group kienet l-importatur-destinatarju u, u fil-kaxxa 7, li Hamburger Hungária kienet il-faċilità ta' rkupru, filwaqt li n-nota ta' kunsinna internazzjonali u dokumenti oħra ppreżentati lill-awtoritajiet Ungerizi kienu jsemmu li din il-kunsinna kellha wkoll tiġi mwassla fis-sede ta' din l-istess kumpannija.
- 23 Il-kaxxa 11, marbuta mal-"Pajjiżi/l-Istati kkonċernati", ta' dawn iż-żewġ dokumenti ta' akkumpanjament kienet issemmi l-Eks-Repubblika Jugoslava tal-Maċedonja, is-Serbja u l-Ungerija.
- 24 L-awtorità nazzjonali ta' spezzjoni kkonstatat li, għaż-żewġ trasporti ta' skart, id-dokument ta' akkumpanjament ma kinux konformi mad-dispożizzjonijiet tar-Regolament Nru 1013/2006, sa fejn il-kontenut tal-kaxxi tiegħu 2 u 7 ma kienx jaqbel ma' dak tal-kaxxa 11, u li d-destinazzjoni finali ta' dawn it-trasporti ma setgħetx tiġi ddeterminata b'ċertezza. Fil-kuntest tal-proċedura miftuħa fil-konfront tagħha, Nutrivet ikkollaborat ma' din l-awtorità nazzjonali ta' spezzjoni billi ttrażmettitilha b'mod partikolari, fit-18 u fil-25 ta' Ottubru 2013, dokument ta' akkumpanjament ġdid ikkorreġut għal kull trasport kif ukoll dokumenti oħra maħsuba sabiex isostnu l-informazzjoni li tinsab f'dan id-dokument ikkorreġut. Minn dawn id-dokumenti jirriżulta b'mod ċar li d-destinatarju u d-destinazzjoni finali tal-kunsinna kienu, fiż-żewġ każijiet, Hamburger Hungária.
- 25 Permezz tad-deċiżjonijiet tat-30 ta' Ottubru 2013, l-awtorità nazzjonali ta' spezzjoni imponiet fuq Nutrivet, skont il-liġi dwar l-iskart, multi għan-nuqqas ta' twettiq tal-obbligu tagħha abbażi tal-ġestjoni tal-iskart u imponiet l-ispejjeż tal-proċedura fuq din il-kumpannija. Fir-rigward tal-ewwel trasport, l-ammont tal-multa u dak tal-ispejjeż tal-proċedura kienu rispettivament ta' HUF 1 160 000 (forint Ungeriz) (madwar EUR 738) u ta' HUF 124 942 (madwar EUR 402). Fir-rigward tat-tieni trasport, l-ammont tal-multa u dak tal-ispejjeż tal-proċedura kienu jammontaw rispettivament għal HUF 1 090 000 (madwar EUR 3 513) u għal HUF 182 250 (madwar EUR 587). Din l-awtorità mmotivat id-deċiżjonijiet tagħha billi rrilevat li, fid-dawl tal-konstatazzjonijiet mwettqa fil-kuntest tal-proċedura amministrattiva, it-trasporti inkwistjoni kienu illegali, fis-sens tal-Artikolu 2(35)(g)(iii) tar-Regolament Nru 1013/2006. Sabiex tiddetermina l-ammont ta' dawn il-multi, l-imsemmija awtorità, b'applikazzjoni tad-digriet governattiv, għażlet l-ammont bażiku għat-tip ta' skart inkwistjoni (HUF 200 000, jiġifieri

madwar EUR 3 205), li hija naqqset mir-rata massima ta' 75 % bil-għan li tiehu inkunsiderazzjoni l-kollaborazzjoni ta' Nutrivet. Sussegwentement hija mmultiplikata l-ammont hekk stabbilit (HUF 50 000) bil-piż tal-iskart ittrasportat.

- 26 Fir-rikors tagħha quddiem il-Fővárosi Közigazgatási és Munkaügyi Bíróság (qorti amministrattiva u tax-xogħol ta' Budapest, l-Ungerija), Nutrivet titlob, *inter alia*, l-annullament tal-imsemmija deċiżjonijiet. Hija ssostni li t-termini "b'mod mhux speċifikat materjalment fid-dokument espost fl-Anness VII", li jidhru fl-Artikolu 2(35)(g)(iii) tar-Regolament Nru 1013/2006, jagħmlu riferiment għas-sitwazzjoni fejn informazzjoni importanti mill-perspettiva tal-protezzjoni tal-ambjent tiġi moħbija jew ma tissemmiex, u mhux għal dik fejn id-dokument ta' akkumpanjament ikun jinkludi informazzjoni żbaljata iżda fejn l-informazzjoni korretta tkun tirriżulta b'mod ċar minn dokumenti oħra disponibbli. Hija sostniet ukoll li din id-dispożizzjoni ma tistax tiġi interpretata b'mod estensiv, għaliex inkella jiġi kkunsidrat bħala illegali kull trasport li għalih id-dokument ta' akkumpanjament ikun kien kkompletat b'mod żbaljat, u li jehtieg li ssir distinzjoni bejn il-każ fejn l-iżball jitwettaq intenzjonalment sabiex l-awtoritajiet ta' kontroll jiġu żvija u dak li fih l-iżball jirriżulta minn sempliċi nuqqas ta' twettiq ta' obbligu amministrattiv.
- 27 L-awtorità nazzjonali tal-ispezzjoni titlob li r-rikors jiġi miċhud. Hija ssostni li kull wieħed mit-trasporti tal-iskart inkwistjoni fil-kawża prinċipali kellhom ikunu akkumpanjati minn dokument ta' akkumpanjament debitament ikkompletat skont ir-rekwiżiti tal-Artikolu 18 u tal-Anness VII tar-Regolament Nru 1013/2006. Hija tammetti li l-"Importatur-destinatarju", li ismu għandu jiġi inserit fil-kaxxa 2 ta' dan id-dokument, jista' jkun differenti mill-"Facilità ta' rkupru", li ismha għandu jiġi inserit fil-kaxxa 7, iżda ssostni li, f'tali każ, in-negozjant jew is-sensar għandu, skont il-punt 15 tal-Anness I C ta' dan ir-regolament, jaqa' taħt il-ġurisdizzjoni tal-pajjiż ta' destinazzjoni.
- 28 Fuq talba tal-qorti tar-rinviju, l-awtorità nazzjonali ta' spezzjoni rrikonoxxiet espressament li hija kienet taf l-itinerarju tal-iskart minkejja li d-dokumenti ta' akkumpanjament ma kinux ġew ikkompletati b'mod skorrett. Hija ammettiet ukoll li hija ma kinitx implementat il-proċedura prevista fl-Artikolu 24 tar-Regolament Nru 1013/2006, ma kinitx intervjeniet l-awtoritajiet kompetenti kkonċernati u ma kinitx ordnat li jintbagħtu lura l-kunsinni tal-iskart ikkunsidrati bħala illegali.
- 29 F'dawn iċ-ċirkustanzi l-Fővárosi Közigazgatási és Munkaügyi Bíróság (qorti amministrattiva u tax-xogħol ta' Budapest, l-Ungerija) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- "1) Għandu jitqies li [trasport] ta' skart ikun twettaq "b'mod mhux speċifikat materjalment fid-dokument espost fl-Anness VII", fis-sens tal-Artikolu 2(35)(g)(iii) tar-Regolament Nru 1013/2006, meta l-persuna li torganizza [t-trasport] timla l-kaxxa 2 ("L-importatur/Id-destinatarju"), 7 ("Facilità ta' rkupru") u 11 ("Il-Pajjiżi/l-Istati kkonċernati") fid-dokument li jinsab fl-Anness VII tal-istess regolament b'mod li jkun hemm nuqqas ta' qbil fl-informazzjoni li tidher f'dawn il-kaxxi, informazzjoni li, madankollu, tkun tinsab imniżżla b'mod ċar fin-nota ta' kunsinna internazzjonali (kif ukoll f'dokumenti oħra disponibbli)?
- 2) Jekk għandha tingħata risposta affermattiva għad-domanda 1, jista' jitqies li hija proporzjonata multa imposta għal din ir-raġuni li l-ammont tagħha jikkorrispondi għal dak tal-multa imposta fil-każ ta' nuqqas ta' twettiq tal-obbligu li jmintela d-dokument li jinsab fl-Anness VII tar-Regolament Nru 1013/2006?
- 3) Sabiex [trasport] ta' skart jiġi ddikjarat illegali fis-sens tal-Artikolu 2(35)(g)(iii) tar-Regolament Nru 1013/2006, huwa neċessarju li l-persuna li timla d-dokument li jinsab fl-Anness VII tal-imsemmi dokument tiżvija intenzjonalment lill-awtorità?

- 4) Sabiex [trasport] ta' skart imwettaq "b'mod mhux speċifikat materjalment fid-dokument espost fl-Anness VII", fis-sens tal-Artikolu 2(35)(g)(iii) tar-Regolament Nru 1013/2006, jiġi ddikjarat illegali, huwa importanti li l-informazzjoni jew id-data mhux speċifikata tkun informazzjoni jew data rilevanti mill-aspett tal-protezzjoni tal-ambjent? Fil-każ ta' risposta affermativa, liema informazzjoni jew data fid-dokument li jinsab fl-Anness VII tal-imsemmi regolament għandha titqies li hija rilevanti mill-aspett tal-protezzjoni tal-ambjent?
- 5) Jista' jiġi ddikjarat li [trasport] ta' skart ikun twettaq "b'mod mhux speċifikat materjalment fid-dokument espost fl-Anness VII", fis-sens tal-Artikolu 2(35)(g)(iii) tar-Regolament Nru 1013/2006, fil-każ li l-awtorità ma timplementax il-proċedura prevista fl-Artikolu 24 tal-imsemmi regolament, ma tinvolvi lill-awtoritajiet ikkonċernati u ma tiddeċidix li tibgħat lura [l-kunsinna] ta' skart meqjusa li hija illegali?
- 6) Kif għandha tintfieh u tiġi eżaminata l-gurisdizzjoni prevista fl-Artikolu 18(1)(a) tar-Regolament Nru 1013/2006?
- 7) Kif għandha tiġi interpretata d-dispożizzjoni li tinsab fil-punt 15 tal-Anness IĊ tar-Regolament Nru 1013/2006, li tipprovdi li, sabiex jaġixxi bħala destinatarju, kummerċjant jew broker għandu jkun taħt il-gurisdizzjoni tal-pajjiż ta' destinazzjoni?"

Osservazzjonijiet preliminari

- 30 Jehtieg li jiġi rrilevat, preliminarjament, li, kif jirriżulta mid-deċiżjoni tar-rinviju, l-iskart inkwistjoni fil-kawża prinċipali jidher li ġie importat minn pajjiż terz, jiġifieri l-Eks-Repubblika Jugoslava tal-Maċedonja. Id-domandi preliminari magħmula mill-qorti tar-rinviju jippreżumu li d-dispożizzjonijiet tal-Artikoli 42 u 45 tar-Regolament Nru 1013/2006 ma humiex applikabbli għall-każ odjern.

Fuq id-domandi preliminari

Fuq l-ewwel u t-tielet sal-ħames domandi

- 31 Permezz tal-ewwel u t-tielet sal-ħames domandi tagħha, li jehtieg li jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 2(35)(g)(iii) tar-Regolament Nru 1013/2006 għandux jiġi interpretat fis-sens li trasport tal-iskart, bhal dak previst fl-Anness III ta' dan ir-regolament, maħsub sabiex jiġi rkuprat, għandu jiġi kklassifikat bħala illegali, fis-sens ta' din id-dispożizzjoni, meta d-dokument ta' akkumpanjament relattiv għal dan it-trasport ikun jinkludi informazzjoni żbaljata jew mhux koerenti fir-rigward tal-importatur/destinatarju, il-faċilità ta' rkupru kif ukoll il-pajjiżi/Stati kkonċernati, u jekk jinċidux fuq din il-klassifikazzjoni l-indikazzjoni korretta ta' din l-informazzjoni f'dokumenti oħra ipprovduti lill-awtoritajiet kompetenti, l-intenzjoni li jiġu żvija dawn l-awtoritajiet, ir-rilevanza tal-imsemmija informazzjoni fil-livell tal-protezzjoni tal-ambjent u l-implementazzjoni mill-imsemmija awtoritajiet tal-proċeduri previsti fl-Artikolu 24 tal-imsemmi regolament.
- 32 F'dan ir-rigward, għandu jiġi rrilevat, qabel xejn, li l-premessa 1 tar-Regolament Nru 1013/2006 tiddikjara li l-għan ta' dan ir-regolament huwa l-protezzjoni tal-ambjent. Barra minn hekk, skont il-premessa 7 tal-imsemmi regolament, huwa importanti li jiġu organizzati u rregolati s-sorveljanza u l-kontroll tat-trasporti ta' skart b'mod li jittiehed kont tal-bżonn li jippreservaw, jipproteġu u jtejbu l-kwalità tal-ambjent u s-saħħa tal-bniedem.

- 33 Fir-rigward tat-trasporti ta' skart li jaqa' taht il-lista l-hadra u mahsub sabiex jiġi rkuprat, bħal daww inkwistjoni fil-kawża prinċipali, il-premessa 15 ta' dan ir-regolament tispesifika li jehtieg li jiġi żgurat livell minimu ta' sorveljanza u ta' kontroll billi jkun rikjest li dawn it-trasporti jkunu akkumpanjati minn ċerta informazzjoni.
- 34 B'hekk, sabiex jiġi ffaċilitat is-segwitu tat-trasporti ta' tali skart, l-Artikolu 18 tar-Regolament Nru 1013/2006 jobbliga lill-persuna li taqa' taht il-ġurisdizzjoni tal-pajjiż ta' dispaċċ li torganizza t-trasport li tiżgura li l-iskart ikun akkumpanjat mid-dokument ta' akkumpanjament, fejn dan tal-aħħar jista' jintalab mill-awtoritajiet nazzjonali kompetenti għal finijiet ta' spezzjoni, ta' kontroll tal-applikazzjoni ta' dan ir-regolament, ta' ipplanar jew ta' statistika (ara, f'dan is-sens, is-sentenza tat-12 ta' Diċembru 2013, Ragn-Sells, C-292/12, EU:C:2013:820, punt 65). Sa fejn dan id-dokument jikkostitwixxi l-uniku sors ta' informazzjoni ddettaljata dwar it-trasport tal-iskart previst minn dan ir-Regolament bil-ghan li l-awtoritajiet kompetenti tal-pajjiżi kkonċernati jkunu jistgħu jwettqu l-missjoni ta' sorveljanza u ta' kontroll imposta fuqhom minn dan l-istess regolament, dan għandu jiġi kkompletat mill-organizzatur ta' tali trasport.
- 35 F'dan ir-rigward, jehtieg li jiġi rrilevat li l-informazzjoni li għandha tkun inkluża b'mod obbligatorju f'dan id-dokument ta' akkumpanjament, fir-rigward, b'mod partikolari tal-importatur/id-destinatarju, il-faċilità ta' rkupru kif ukoll il-pajjiżi/Stati kkonċernati, tippermetti li jiġi żgurat segwitu adegwat tat-trasporti. Fil-fatt, din l-informazzjoni hija rilevanti mhux biss fuq il-livell tal-protezzjoni tal-ambjent, iżda wkoll neċessarja għall-eżekuzzjoni korretta tal-missjonijiet ta' sorveljanza u ta' kontroll bil-ghan li jiġu pprezervati, protetti u mtejjba l-kwalità tal-ambjent u s-saħħa tal-bniedem.
- 36 Isegwi li, f'każ li d-dokument ta' akkumpanjament ikun jinkludi informazzjoni ta' dan it-tip, li tkun żbaljata jew mhux koerenti, l-imsemmija missjonijiet ta' sorveljanza u ta' kontroll ma jkunux jistgħu jiġu eżegwiti skont ir-Regolament Nru 1013/2006, peress li l-awtoritajiet kompetenti, minhabba li ma jkunux debitament infurmati dwar il-modalitajiet tat-trasport ikkonċernati, ma jkunux jistgħu jiżguraw fir-rigward ta' dan it-trasport segwitu adegwat bil-ghan li tiġi evitata ħsara lill-ambjent kif ukoll attivitajiet li huma ta' ħsara għas-saħħa tal-bniedem.
- 37 F'dan il-każ, mid-deċiżjoni tar-rinviju jirriżulta, minn naħa, li d-dokumenti ta' akkumpanjament inkwistjoni fil-kawża prinċipali kienu jindikaw, fil-kaxxa 2 tagħhom, mhux il-kumpannija li lilha kienu effettivament iddestinati t-trasporti tal-iskart inkwistjoni fil-kawża prinċipali, jiġifieri Hamburger Hungária, stabbilita f'Dunaújváros, iżda kumpannija oħra stabbilita fi Stat Membru ieħor, jiġifieri Hamburger Recycling Group, stabbilita f'Wiener Neudorf. Min-naħa l-oħra, fil-kaxxa 7 ta' wieħed mid-dokumenti, din l-aħħar imsemmija kumpannija kienet imsemmija bħala faċilità ta' rkupru, minkejja li din ma kinitx tinsab fil-pajjiż ta' destinazzjoni indikat fil-kaxxa 11 ta' dan id-dokument, jiġifieri l-Ungerija.
- 38 Fid-dawl ta' daww l-iżbalji u ta' daww l-inkoerenzi, jidher li d-dokumenti ta' akkumpanjament inkwistjoni fil-kawża prinċipali ma jippermettux, waħidhom, li jiġi żgurat, is-segwitu tat-trasporti ta' skart inkwistjoni fil-kawża prinċipali. Għaldaqstant, dawn it-trasporti għandhom jiġu kkunsidrati bħala trasporti illegali, fis-sens tal-Artikolu 2(35)(g)(iii) tar-Regolament Nru 1013/2006.
- 39 Konsegwentement, hemm lok li jiġi kkunsidrat li trasport ta' skart, bħal daww previsti fl-Anness III ta' dan ir-regolament, mahsub sabiex jiġi rkuprat, għandu jiġi kklassifikat bħala illegali, fis-sens tal-Artikolu 2(35)(g)(iii) tal-imsemmi regolament, meta d-dokument ta' akkumpanjament ikun jinkludi informazzjoni żbaljata jew inkoerenti, bħal daww inklużi fid-dokumenti ta' akkumpanjament inkwistjoni fil-kawża prinċipali, fir-rigward tal-importatur/destinatarju, il-faċilità ta' rkupru kif ukoll il-pajjiżi/Stati kkonċernati.

- 40 Din il-konkluzjoni ma tistax titpoġġa f'dubju mill-fatt li l-informazzjoni li għandha tiġi inserita fid-dokument ta' akkumpanjament, hija inserita b'mod korrett f'dokumenti oħra pprovduti lill-awtoritajiet kompetenti. Bl-istess mod, ma hijiex rilevanti f'dan ir-rigward l-assenza ta' element intenzjonali u n-nuqqas ta' implementazzjoni tal-proċeduri previsti fl-Artikolu 24 tal-imsemmi regolament.
- 41 Fil-fatt, hemm lok li jiġi rrilevat li l-Artikolu 2(35)(g)(iii) tar-Regolament Nru 1013/2006 ma jsemmi l-ebda wieħed minn dawn it-tliet elementi.
- 42 B'mod iktar partikolari, fir-rigward, fl-ewwel lok, tal-preżenza, f'dokumenti oħra, tal-informazzjoni li għandha tiġi inserita fid-dokument ta' akkumpanjament, jeħtieġ li jiġi osservat li dan id-dokument ta' akkumpanjament għandu jkun juri data ddettaljata dwar it-trasport tal-iskart, b'mod li jintlahqu l-għanijiet ta' sorveljanza u ta' kontroll tat-trasporti koperti minn dan ir-regolament. Tali dokument huwa b'hekk stabbilit minn leġiżlazzjoni speċifika u huwa intiż li jwettaq l-għanijiet proprji tal-leġiżlazzjoni dwar it-trasport tal-iskart, filwaqt li d-dokumenti l-oħra, bħan-nota ta' kunsinna internazzjonali jew fattura kummerċjali, ma għandhomx dan l-għan.
- 43 Barra minn hekk, mill-Artikolu 2(35)(g)(iii) tar-Regolament Nru 1013/2006 jirriżulta li l-modalitajiet tat-trasport tal-iskart ikkonċernat għandhom ikunu speċifikati fid-dokument ta' akkumpanjament u mhux xi mkien ieħor. Dan l-obbligu huwa ta' natura li jiffacilita s-segwitu ta' tali trasport, b'mod konformi mal-Artikolu 18(1)(a) ta' dan ir-regolament, u li jiżgura kontroll effikaċi li jippermetti li tiġi evalwata immedjatament in-neċessità li titwettaq spezzjoni fiżika tal-iskart ikkonċernat. Fil-fatt, l-effikaċja tal-kontrolli tal-iskart waqt it-trasport tagħhom jew il-wasla tagħhom fil-post ta' destinazzjoni hija msaħħa mill-fatt li l-awtoritajiet tal-Istat ta' tranżitu jew dak ta' destinazzjoni jkollhom, billi jikkonsultaw id-dokument ta' akkumpanjament, konnoxxenza immedjata tad-data rikjesta, mingħajr ma jkun obligati li jwettqu verifiki ulterjuri, neċessarjament twal u finanzjarjament onerużi peress li jippreżumu l-immobilizzazzjoni tal-kunsinna kkonċernata.
- 44 Fir-rigward, fit-tieni lok, tal-kwistjoni dwar jekk l-intenzjoni ta' żvillar tal-awtoritajiet kompetenti għandhiex tittiehed inkunsiderazzjoni sabiex jiġi ddeterminat jekk trasport ta' skart huwiex illegali, fis-sens tal-Artikolu 2(35)(g)(iii) tar-Regolament Nru 1013/2006, jeħtieġ li jiġi enfazzzjat li l-kliem ta' din id-dispożizzjoni ma jipprevedix li l-iżbalji jew l-inkoerenzi fid-data li għandha tiġi speċifikata fid-dokument ta' akkumpanjament imsemmi fl-Anness VII tal-imsemmi regolament għandhom ikunu jirriżultaw minn att ta' frodi.
- 45 Barra minn hekk, irrispettivament minn jekk l-iżball ikunx sar intenzjonalment jew le, xorta jibqa' l-fatt li meta dan iwassal għal inkoerenza, dan jġieghel lill-awtoritajiet ta' kontroll tal-Istati Membri kkonċernati sabiex iwettqu verifiki ulterjuri billi jirrendi impossibbli l-kontroll immedjat tat-trasport fuq il-bażi biss tal-Anness VII tar-Regolament Nru 1013/2006, b'tali mod li dawn iż-żewġ tipi ta' żbalji għandhom jiġu ttrattati bl-istess mod, tal-inqas fl-istadju tal-klassifikazzjoni tal-ksur.
- 46 Fir-rigward, fit-tielet lok, tal-assenza ta' implementazzjoni tal-proċeduri previsti fl-Artikolu 24 tar-Regolament Nru 1013/2006, jeħtieġ li jiġi osservat li la dan l-artikolu u l-ebda dispożizzjoni oħra ta' dan ir-regolament ma jistabbilixxi rabta bejn dawn il-proċeduri u d-definizzjoni ta' trasport illegali. Għall-kuntrarju, peress li dan l-artikolu jindirizza biss, skont it-termini proprji tiegħu, l-iskart li jkun suġġett għal trasport illegali, l-assenza ta' implementazzjoni tal-imsemmija proċeduri previsti fl-imsemmi artikolu ma jistax jincidi fuq il-klassifikazzjoni tat-trasport ikkonċernat bħala trasport illegali fis-sens tal-Artikolu 2(35) ta' dan ir-regolament.
- 47 Fid-dawl tal-kunsiderazzjonijiet preċedenti, hemm lok li tingħata risposta għall-ewwel u t-tielet sal-hames domandi li l-Artikolu 2(35)(g)(iii) tar-Regolament Nru 1013/2006 għandu jiġi interpretat fis-sens li trasport ta' skart, bħal dak previst fl-Anness III tal-imsemmi regolament, intiż sabiex jiġi rkuprat, għandu jiġi kkunsidrat bħala illegali fis-sens ta' din id-dispożizzjoni, meta d-dokument ta' akkumpanjament relattiv għal dan it-trasport ikun jinkludi informazzjoni żbaljata jew inkoerenti, bħal

dik inkluża fid-dokumenti ta' akkumpanjament inkwistjoni fil-kawża prinċipal, fir-rigward tal-importatur/destinatarju, tal-faċilità ta' rkupru kif ukoll tal-pajjiżi/Stati kkonċernati, indipendentement mill-indikazzjoni korretta ta' dik l-informazzjoni f'dokumenti oħra pprovduti lill-awtoritajiet kompetenti, mill-intenzjoni ta' żvizzjar ta' dawn l-awtoritajiet u mill-implementazzjoni mill-imsemmija awtoritajiet tal-proċeduri previsti fl-Artikolu 24 ta' dan l-istess regolament.

Fuq it-tieni domanda

- 48 Permezz tat-tieni domanda tagħha, il-qorti tar-rinviju tistaqsi, essenzjalment, jekk l-Artikolu 50(1) tar-Regolament Nru 1013/2006, li skontu s-sanzjonijiet applikati mill-Istati Membri f'każ ta' ksur tad-dispożizzjonijiet ta' dan ir-regolament għandhom, b'mod partikolari, ikunu proporzjonati, għandux jiġi interpretat fis-sens li dan jipprekludi leġiżlazzjoni nazzjonali, bħal dik inkwistjoni fil-kawża prinċipali, li tipprevedi, f'każ li d-dokument ta' akkumpanjament ikun jinkludi informazzjoni żbaljata jew inkoerenti, l-impożizzjoni ta' multa li l-ammont ta' bażi tagħha jikkorrispondi għal dak tal-multa applikata f'każ ta' ksur tal-obbligu ta' tkompli ta' dak id-dokument.
- 49 F'dan ir-rigward, hemm lok li jiġi rrilevat li l-Artikolu 50(1) tar-Regolament Nru 1013/2006 jobbliga lill-Istati Membri li jistabbilixxu "[I]r-regoli dwar il-pieni applikabbli għall-ksur tad-dispożizzjonijiet ta' dan ir-Regolament [...]" u jispeċifika li "l-penali stabbiliti għandhom ikunu effettivi, proporzjonati u dissuażivi". Għandu jiġi kkonstatat li l-imsemmi regolament ma jinkludix regoli iktar preċiżi f'dak li jirrigwarda l-istabbiliment tal-imsemmija sanzjonijiet nazzjonali, u b'mod partikolari ma jistabbilixxi ebda kriterju espliċitu għall-evalwazzjoni tan-natura proporzjonata ta' tali sanzjonijiet.
- 50 Issa, skont ġurisprudenza stabbilita tal-Qorti tal-Ġustizzja, fin-nuqqas ta' armonizzazzjoni tal-leġiżlazzjoni tal-Unjoni fil-qasam tas-sanzjonijiet applikabbli fil-każ ta' nuqqas ta' osservanza tal-kundizzjonijiet previsti minn sistema stabbilita b'din il-leġiżlazzjoni, l-Istati Membri għandhom is-setgħa li jagħzlu s-sanzjonijiet li jidhrilhom li huma xierqa. Madankollu, huma marbuta li jeżerċitaw is-setgħa tagħhom filwaqt li josservaw id-dritt tal-Unjoni u l-prinċipji generali tiegħu, u konsegwentement, billi josservaw il-prinċipju ta' proporzjonalità (sentenza tad-9 ta' Frar 2012, Urbán, C-210/10, EU:C:2012:64, punt 23 u l-ġurisprudenza ċċitata).
- 51 F'dan ir-rigward, għandu jittfakkar li, sabiex jiġi evalwat jekk is-sanzjoni inkwistjoni hijiex konformi mal-prinċipju ta' proporzjonalità, għandu jittiehed kont, b'mod partikolari, tan-natura u l-gravità tal-ksur li din is-sanzjoni hija intiża li ttippenalizza, kif ukoll tal-metodi għad-determinazzjoni tal-ammont tal-istess multa (sentenza tal-20 ta' Ġunju 2013, Rodopi-M 91, C-259/12, EU:C:2013:414, punt 38 u l-ġurisprudenza ċċitata). Il-prinċipju ta' proporzjonalità għalhekk jimponi fuq l-Istati Membri b'mod ugwali l-evalwazzjoni tal-elementi li jistgħu jittiehdu inkunsiderazzjoni fl-iffissar tal-multa (sentenza tad-9 ta' Frar 2012, Urbán, C-210/10, EU:C:2012:64, punt 54).
- 52 Madankollu, fl-aħħar mill-aħħar, hija l-qorti nazzjonali li għandha, b'kont mehud taċ-ċirkustanzi fattwali u legali tal-kawża li għandha quddiemha, li tevalwa jekk l-ammont tas-sanzjoni ma jmurx lil hinn minn dak li huwa meħtieġ sabiex jintlaħqu l-għanijiet segwiti mil-leġiżlazzjoni inkwistjoni. Fil-fatt, fir-rigward tal-applikazzjoni konkreta ta' dan il-prinċipju ta' proporzjonalità, hija l-qorti tar-rinviju li għandha tevalwa l-kompatibbiltà ta' miżuri nazzjonali mad-dritt tal-Unjoni, peress li l-Qorti tal-Ġustizzja tista' biss tipprovdilha l-kriterji għall-interpretazzjoni tad-dritt tal-Unjoni li jistgħu jippermettuha tevalwa tali kompatibbiltà (ara, f'dan is-sens, is-sentenza Profaktor Kulesza, Frankowski, Jóźwiak, Orłowski, C-188/09, EU:C:2010:454, punt 30 u l-ġurisprudenza ċċitata).
- 53 Fir-rigward tas-sanzjonijiet applikati f'każ ta' ksur tad-dispożizzjonijiet tar-Regolament Nru 1013/2006, li huma intiżi li jiżguraw livell għoli ta' protezzjoni tal-ambjent u tas-saħha tal-bniedem, il-Qorti tal-Ġustizzja ddeċidiet, fis-sentenza tagħha tas-26 ta' Novembru 2015, Total Waste Recycling

(C-487/14, EU:C:2015:780, punt 55), li l-qorti nazzjonali hija obbligata, fil-kuntest tal-istħarriġ tal-proporzjonalità ta' tali sanzjoni, li tiegħu inkunsiderazzjoni b'mod partikolari r-riskji li jistgħu jiġu kkawżati minn dan il-ksur fil-qasam tal-protezzjoni tal-ambjent u tas-saħħa tal-bniedem.

- 54 F'dan il-każ, l-informazzjoni żbaljata u inkoerenti inkluża fid-dokumenti ta' akkumpanjament inkwistjoni fil-kawża prinċipali kienu, kif jirrizulta mill-punt 38 ta' din is-sentenza, jikkostitwixxu ksur tad-dispożizzjonijiet tar-Regolament Nru 1013/2006. Tali ksur seta' għalhekk, fil-prinċipju, jiġi ssuġġettat għal sanzjoni ekwivalenti għal dik prevista f'każ ta' ksur tal-obbligu li jiġi kkompletat id-dokument ta' akkumpanjament.
- 55 Madankollu, skont il-ġurisprudenza tal-Qorti tal-Ġustizzja, l-impożizzjoni ta' multa li tissanzjona trasport ta' skart li għalih id-dokument ta' akkumpanjament jinkludi informazzjoni żbaljata jew inkoerenti, li l-ammont bażiku tagħha jkun jekwivali għal dak tal-multa applikata fil-każ ta' ksur tal-obbligu li jiġi kkompletat dan id-dokument, tiġi kkunsidrata bħala proporzjonata jekk iċ-ċirkustanzi li jikkarakterizzaw il-ksur imwettaq jkun jippermettu li jiġi kkonstatat li dawn kienu istanzi ta' ksur ta' serjeta' ekwivalenti fir-rigward tar-riskju li dawn jimplikaw għall-protezzjoni tal-ambjent u tas-saħħa tal-bniedem, fatt li għandu jiġi evalwat mill-qorti tar-rinviju (ara, f'dan is-sens, is-sentenza tas-26 ta' Novembru 2015, Total Waste Recycling, C-487/14, EU:C:2015:780, punti 54 u 56).
- 56 Fid-dawl tal-kunsiderazzjonijiet preċedenti, hemm lok li tingħata risposta għat-tieni domanda li l-Artikolu 50(1) tar-Regolament Nru 1013/2006, li skontu, is-sanzjonijiet applikati mill-Istati Membri f'każ ta' ksur tad-dispożizzjonijiet tal-imsemmi regolament għandhom ikunu proporzjonati, għandu jiġi interpretat fis-sens li trasport ta' skart li għalih, id-dokument ta' akkumpanjament imsemmi fl-Anness VII tal-istess regolament jinkludi informazzjoni żbaljata jew mhux koerenti jista', fil-prinċipju, jiġi ssanzjonat minn multa, li l-ammont tagħha jikkorrispondi għal dak tal-multa applikata f'każ ta' ksur tal-obbligu li jiġi kkompletat dan id-dokument. Fil-kuntest tal-istħarriġ tal-proporzjonalità ta' tali sanzjoni, il-qorti tar-rinviju għandha b'mod partikolari, tiegħu inkunsiderazzjoni r-riskji li jistgħu jiġu kkawżati minn dan il-ksur fil-qasam tal-protezzjoni tal-ambjent u tas-saħħa tal-bniedem.

Fuq is-sitt u s-seba' domandi

- 57 Permezz tas-sitt u s-seba' domandi tagħha, li jehtieg li jiġu eżaminati flimkien, il-qorti tar-rinviju tistaqsi, essenzjalment, f'lema sens għandu jiġi interpretat il-kunċett ta' "persuna taħt il-ġurisdizzjoni tal-pajjiż tad-dispaċċ", li jinsab fl-Artikolu 18(1)(a) tar-Regolament Nru 1013/2006, kif ukoll it-termini "tkun taħt il-ġurisdizzjoni tal-pajjiż destinatariju", li jinsab fil-punt 15 tal-Anness IĊ ta' dan ir-regolament.
- 58 F'dan ir-rigward, għandu jiġi mfakkar li, skont ġurisprudenza stabbilita tal-Qorti tal-Ġustizzja, il-proċedura stabbilita fl-Artikolu 267 TFUE hija strument ta' kooperazzjoni bejn il-Qorti tal-Ġustizzja u l-qorti nazzjonali, li permezz tiegħu l-Qorti tal-Ġustizzja tagħti lill-qorti nazzjonali l-elementi ta' interpretazzjoni tad-dritt tal-Unjoni li huma neċessarji għalihom għas-soluzzjoni tal-kawża li jkun tressqu quddiemhom (sentenzi tat-13 ta' Marzu 2014, FIRIN, C-107/13, EU:C:2014:151, punt 29, u tas-6 ta' Ottubru 2015, Capoda Import-Export, C-354/14, EU:C:2015:658, punt 23).
- 59 Fil-kuntest ta' din il-kooperazzjoni, id-domandi li jirrigwardaw id-dritt tal-Unjoni jgawdu minn prezunzjoni ta' rilevanza. Ir-rifjut mill-Qorti tal-Ġustizzja ta' talba mressqa minn qorti nazzjonali huwa possibbli biss meta jkun jidher manifestament li l-interpretazzjoni tad-dritt tal-Unjoni mitluba ma għandha ebda konnessjoni mal-fatti jew mas-suġġett tal-kawża prinċipali jew ukoll meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex għad-dispożizzjoni tagħha l-punti ta' fatt u ta' liġi neċessarji sabiex tirrispondi b'mod utli għad-domandi li jkun sarulha

(sentenzi tat-13 ta' Marzu 2014, FIRIN, C-107/13, EU:C:2014:151, punt 30, kif ukoll tal-5 ta' Marzu 2015, Banco Privado Português u Massa Insolvente do Banco Privado Português, C-667/13, EU:C:2015:151, punt 36).

- 60 F'dan il-każ, għandu jiġi kkonstatat li, fit-talba tagħha għal deċiżjoni preliminari, il-qorti tar-rinviju ma tindikax kif is-sitt u s-seba' domandi tagħha huma neċessarji għas-soluzzjoni tal-kawża prinċipali u ma tipprovdix l-elementi neċessarji sabiex tkun tista' tingħata risposta utli għaliha.
- 61 Għaldaqstant, is-sitt u s-seba' domandi għandhom jiġu ddikjarati inammissibbli.

Fuq l-ispejjeż

- 62 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

- 1) L-Artikolu 2(35)(g)(iii) tar-Regolament Nru 1013/2006 tal-Parlament Ewropew u tal-Kunsill, tal-14 ta' Ġunju 2006, dwar [trasporti] ta' skart, kif emendat bir-Regolament tal-Kummissjoni (UE) Nru 255/2013, tal-20 ta' Marzu 2013, għandu jiġi interpretat fis-sens li trasport ta' skart, bħal dak previst fl-Anness III tal-imsemmi regolament, intiż sabiex jiġi rkuprat, għandu jiġi kkunsidrat bħala illegali fis-sens ta' din id-dispożizzjoni, meta d-dokument imsemmi fl-Anness VII tal-istess regolament relattiv għal dan it-trasport ikun jinkludi informazzjoni żbaljata jew inkoerenti, bħal dik inkluża fid-dokumenti ta' akkumpanjament inkwistjoni fil-kawża prinċipal, fir-rigward tal-importatur/destinatarju, tal-facilità ta' rkupru kif ukoll tal-pajjiżi/Stati kkonċernati, indipendentement mill-indikazzjoni korretta ta' dik l-informazzjoni f'dokumenti oħra pprovduti lill-awtoritajiet kompetenti, mill-intenzjoni ta' żvillar ta' dawn l-awtoritajiet u mill-implementazzjoni mill-imsemmija awtoritajiet tal-proċeduri previsti fl-Artikolu 24 ta' dan l-istess regolament.
- 2) L-Artikolu 50(1) tar-Regolament Nru 1013/2006, kif emendat bir-Regolament Nru 255/2013, li skontu, is-sanzjonijiet applikati mill-Istati Membri f'każ ta' ksur tad-dispożizzjonijiet tal-imsemmi regolament għandhom ikunu proporzjonati, għandu jiġi interpretat fis-sens li trasport ta' skart li għalih, id-dokument imsemmi fl-Anness VII tal-istess regolament jinkludi informazzjoni żbaljata jew mhux koerenti jista', fil-prinċipju, jiġi ssanzjonat minn multa, li l-ammont tagħha jikkorrispondi għal dak tal-multa applikata f'każ ta' ksur tal-obbligu li jiġi kkompletat dan id-dokument. Fil-kuntest tal-istharriġ tal-proporzjonalità ta' tali sanzjoni, il-qorti tar-rinviju għandha b'mod partikolari, tiegħu inkunsiderazzjoni r-riskji li jistgħu jiġu kkawżati minn dan il-ksur fil-qasam tal-protezzjoni tal-ambjent u tas-saħħa tal-bniedem.

Firem